

કારણ-કાર્યનું રૂપાંતર

કારણ-કાર્યનું રૂપાંતર, ભવ અટવીમાં પૂરણ-ગલન;
આત્મા સાથે રહેતો નિરંતર,

તેજસ દેહ જ ચિંતામણ... કારણ-કાર્યનું....
મનની અવસ્થા ગત-દર્શન, તન્મયકારવૃત્તિ 'કારણ';
સ્મૃતિ-ચિત્રો સ્થિર ખેંચેલા,

પરિણામે કાયા ધારણ.... કારણ-કાર્યનું....
ચેતન કલ્પક શક્તિશ્વર, ધારણ કરતા જ્ઞેયાકાર;
જ્યાં જ્યાં કરિયાં ચિત્રામણ ત્યાં,

રૂપક ભોક્તા તદ્ આકાર.... કારણ-કાર્યનું....
ભ્રાંત વિવિધતા આકર્ષણ, મૂર્ચ્છિત મન મોહાલંકાર;
નિશ્ચેતન-ચેતન મિશ્રણ-ફળ,

જાળ ફસામણ અજ્ઞાધાર.... કારણ-કાર્યનું....
અંતઃકરણના ચારે ભાગ, મન-બુદ્ધિ-ચિત્ત-અહંકાર;
ચિત્ત સંગે ચેતન ઢસડાય,

ખેંચે ચિત્રો સૂક્ષ્માકાર.... કારણ-કાર્યનું....
મન-વાણી ક્રિયા બંધન, સંવિકલ્પા દ્વંદ્વ અનંત;
મન-વાણીના રોગ થકી તો,

ચોટે ચિત્ત ન્યાં દેહ ભમંત.... કારણ-કાર્યનું....
પુદ્ગલબાજી જો ધૂળ-પાણી, 'અવસ્તુ' ના-ટક જાણી;
વસ્તુત્વે આત્મા જ 'અસંગી',

સિદ્ધ-મંદિર જો પિછાણી.... કારણ-કાર્યનું....
પ્રકૃતિ ગુણથી નિર્ગુણ હું છું, સ્વ-ગુણ ભરપૂર શુદ્ધ ચેતન;
આત્મ-અનાત્મની લક્ષમણરેખા,

“અક્રમજ્ઞાની” હૃદય વસંત.... કારણ-કાર્યનું....
મુક્તિ સુધી તેજસ દેહે, તત્-પશ્ચાત્ રૂપાતીત 'હું';
માગ્યા એવા વરસ્યા મેહે,

‘દાદા’-ચરણે મોક્ષ લઉં.... કારણ-કાર્યનું....

